

## ’امامتِ زن‘؛ پس پردہ جذبات کی ایک جھلک

گذشتہ ماہ امامتِ زن کے مسئلہ پر محدث کا خصوصی شمارہ شائع کیا گیا جسے علمی و دینی حلقوں میں خوب پذیرائی ملی، بہت سے اہل علم نے فون پر یا خطوط کے ذریعہ اس کاوش کو سراہا۔ معروف سیرت نگار جناب قاضی سلیمان منصور پوریؒ کے پوتے قاضی حسن معز الدین نے راقم سے فون پر اظہارِ خیال کرتے ہوئے امامتِ زن کے فتنہ کی مرکزی کردار اسرئٰی نعمانی کے بارے میں بعض چشم دید تفصیلات بھی بیان کیں۔ قاضی صاحب نہ صرف اسرئٰی نعمانی کے والد اطہر نعمانی سے ملاقات رکھتے ہیں بلکہ اسرئٰی سے ان کی دینی موضوعات پر گھنٹوں طویل بحثیں بھی ہوتی رہی ہیں۔ محدث میں اسرئٰی کے متعلق جو کچھ لکھا گیا ہے، اس سے انہوں نے اتفاق کرتے اپنا تاثر یوں پیش کیا کہ وہ دراصل ایک راہ گم کردہ عورت ہے، کاش کہ اسے کوئی اچھا استاد مل جاتا جو اسلام کے متعلق اس کو درست طور پر سمجھا سکتا تو وہ آج اس مقام پر نہ کھڑی ہوتی۔ انہوں نے کہا کہ میں نے اس میں تلاش اور جستجو کا جذبہ بڑی شدت سے محسوس کیا ہے لیکن اس کا تجسس اس کے لئے گمراہی کا سبب بنا کیونکہ اس نے درست انداز میں سیکھنے کی کوشش نہیں کی۔

محدث کے شمارے کی اشاعت کے بعد عاصمہ جہانگیر کے رسالے جہدِ حق میں مجھے اسرئٰی نعمانی کے بارے میں ایک مضمون پڑھنے کا اتفاق ہوا، جسے روزنامہ ڈان سے ترجمہ کر کے شائع کیا گیا ہے۔ اس مضمون کو پڑھ کر بھی انہی خیالات کو تقویت ملی کہ اسرئٰی منحرف خیالات کی مالک اور اعتدال و توازن سے عاری عورت ہے۔ اس مضمون کے یہ اقتباسات اس کی ذہنی حیثیت کی مزید عکاسی کرتے ہیں:

”عورت کی امامت کے واقعہ پر اپنے تاثرات کو بیان کرتے ہوئے اس نے کہا کہ یہ ایک خوبصورت عمل تھا، میں آپ کو بتا نہیں سکتی کہ اس واقعے کے بعد ذاتی طور پر میں نے یہ محسوس کیا کہ یہ نہایت بلندی پر لے جانے والا وقت تھا۔ مجھے اپنے عقیدے کے بارے میں ایسی ہی جذباتی کیفیت کا ادراک ہوا جیسے میں یہ محسوس کروں کہ میری عمر ۱۰ برس ہے۔ میں نے کبھی اس بات کا تصور بھی نہیں کیا تھا کہ یہ اس قدر آزادی بخشنے والا عمل ثابت ہوگا یا اس سے ہماری جدوجہد کا اتنا بھرپور اظہار ہوگا، اس تجربے کے بعد اب میں کبھی مسجد میں عورتوں کے لئے مخصوص جگہ پر واپس نہیں جاسکتی۔

فریضہ حج سے واپسی پر جس لمحے اس نے دھوم دھام سے ایک مقامی مسجد کے سامنے 'حج' سے حاصل کئے ہوئے سبق کو مقامی طور پر دہرانے کی کوشش کی تو فوری طور پر اسے جارحانہ تنبیہ سے دوچار ہونا پڑا۔ وہ اپنے آپ کو تبدیل کیے بغیر تبدیلی کا ذریعہ بننے والے عامل کا کردار ادا کر رہی ہے۔“

اسرئی نعمانی کا موقف یہ ہے کہ عورتوں کے حقوق کے بارے میں اس کی جدوجہد تمام مذاہب کے حوالے سے ایک آفاقی جدوجہد ہے۔ اس کا کہنا ہے کہ مجھے حوصلہ افزائی کا ایک خط اگر کسی مسلمان کی طرف سے ملتا ہے تو دوسرا کسی کیتھولک یا یہودی کی طرف سے ہوتا ہے۔ آج کل اسرئی نعمانی مسیحی اور یہودی عورتوں کے ساتھ بین المذاہب مکالمے کے امکانات پر غور کر رہی ہے۔ اس کے خیال میں سارہ اور حاجرہ کی بیٹیوں کو اکٹھا ہونا چاہئے، یہ دونوں تینوں مذاہب کی مائیں ہیں۔

دوسری طرف اسی مضمون میں یہ شکایت بھی کی گئی ہے کہ اگرچہ اسرئی عورتوں کے حقوق کی بازیابی کے لئے جدوجہد کر رہی ہے لیکن کچھ زیادہ عورتیں اس کی حمایت میں سامنے نہیں آئیں۔ وہ کہتی ہے کہ مجھے اس بات کی توقع نہیں تھی لیکن ہر عورت اس جگہ نہیں پہنچ سکتی جہاں آج میں کھڑی ہوں۔ اس کا یہ بھی موقف ہے کہ

”اس کی جدوجہد محراب و منبر کے لئے نہیں، وہ نہ امامت کی طلب گار ہے اور نہ منبر پر بیٹھ کر وعظ کہنا چاہتی ہے۔ میں تو مسجد میں عورت کو اس کے حقوق دلوانے کی کوشش کر رہی ہوں۔ میری یہ جدوجہد محض سامنے کے دروازے سے مسجد میں داخل ہونے کے لئے نہیں بلکہ اس سے کہیں زیادہ بڑے مقاصد کے لئے ہے۔“ (جہد حق، جون: ص ۱۳، ۱۴)

ان خیالات سے ہمارے اسی مضمون کی مزید تائید ہوتی ہے، جو محدث کے گذشتہ شمارہ میں ادارتی صفحات پر شائع ہوا۔ اللہ تعالیٰ دین کے نام پر گمراہ ہونے والوں کو راہ ہدایت کی توفیق دے۔

### دینی جرائد میں اس موضوع پر بعض اہم مضامین

از قلم	خالد سیف اللہ رحمانی	ترجمان دارالعلوم دیوبند	اپریل ۲۰۰۵ء
ڈاکٹر ضیاء الحیب صابری	ماہنامہ نور الحیب		مئی ۲۰۰۵ء
رضی الاسلام ندوی اور تقیدی مراسلہ	زندگی نو، دہلی		جون ۲۰۰۵ء ص ۲۶، ۶۷
نماز تراویح میں عورت کی امامت	فقہ اسلامی، کراچی		اکتوبر ۲۰۰۳ء، اکتوبر ۲۰۰۳ء
	ترجمان، دہلی اور تنظیم اہل حدیث، الاعتصام وغیرہ کے حالیہ دنوں کے شمارے		